



Qorti tal-Appell Kriminali

Onor. Imhalled Dr. Edwina Grima LL.D.

Appell Nru: 433/2023

Il-Pulizija

Vs

Ilewi Nawar

Illum, 26 ta' Lulju 2024

Il-Qorti;

Rat l-imputazzjonijiet dedotti kontra l-appellant, Ilewi Nawar, detentur tal-karta tal-identita' Maltija bin-numru 33137A, akkużat quddiem il-Qorti tal-Magistrati (Malta) bhala Qorti ta' Ġudikatura Kriminali talli:

1. Fuq talba ta' l-Awtorità ghas-Saħha u s-Sigurtà fuq il-Post tax-Xogħol ġie akkużat talli fil-kapaċità tiegħu personali u/jew bhala persuna li jhaddem fi 72,74, 76, 78, 80, Triq Patri Indri Schembri, Luqa nhar l-4 ta' Novembru 2020 matul il-ġurnata u/jew fil ġimgħat u/jew fix-xhur ta' qabel naqas milli jhares is-saħha u sigurtà tal-impjegati, kif ukoll tal-persuni kollha li jistgħu jigu affettwati bix-xogħol, li jkun qed isir u dan billi naqas milli jiehu l-passi neċessarji kollha sabiex jiġi evitat dannu fiziku, korriment jew mewt fuq il-post tax-xogħol u dan ai termini ta' artikoli 6(1)(2) ta' Att 27/2000 Kap 424.
2. Akkużat ukoll talli fl-istess żminijiet, lok u ċirkostanzi bhala persuna li jhaddem naqas li jara li x-xogħol fl-ġholi jkun ippjanat sew u jiehu mizuri xierqa u sufficjenti biex jipprevjeni waqgħat minn distanzi li jistgħu jikkawżaw dannu personali. Naqas li jara li xogħol fil-ġholi jitwettaq biss b'tagħmir xieraq

jew li jintużaw mezzi kollettivi ta' protezzjoni bħal bennieni, pjattaformi jew xbieki ta' sigurtà. Fejn bennieni huma użati dawn għandhom ikunu solidi, għoljin biżżejjed u jkollhom almenu zokklu, poġġaman prinċipali u poġġaman intermedju jew alternattiva ekwivalenti. Naqas li jara li lqugh protettiv, barrieri jew forma oħra ta' protezzjoni għandu jiġu mwahħla madwar garigori, turġien, xiftijiet, gallariji, it-truf, fethiet u f'xi oqsma oħra kollha fejn kull persuna tista' taqa' distanza li tista' tikkawża hsara personali jew li jaqghu ġewwa xi likwidu jew materjal li jinvolvu riskji mill-għarqa jew korriment serju. Naqas li jara li lqugh protettiv, barrieri jew forma oħra ta' protezzjoni għandhom ikunu ta' kostruzzjoni tajba, materjal tajjeb u sod, ta' għoli adegwat, u ta' saħħa adegwata għall-iskop li huma użati u dan ai termini ta' Art. 5.1, 5.2, 5.3, 5.4, 5.5 (Skeda IV Sezz. II Parti B) ta' A.L. 88/2018.

Rat is-sentenza tal-Qorti tal-Magistrati (Malta) bħala Qorti ta' Ġudikatura Kriminali tas-17 ta' Novembru 2023, fejn il-Qorti, wara li rat l-artikoli 2, 6(1)(2), tal-Kapitolu 424 tal-Liġijiet ta' Malta, kif ukoll ir-regolamenti 5.1, 5.2, 5.3, 5.4, 5.5 tal-iSkeda IV, Taqsima B, Sezzjoni II ta' Avviż Legali 88 tal-2018, tal-Liġijiet ta' Malta sabet l-imputat Ilewí Nawar detentur tal-karta ta' l-identità bin-numru 33137A hati tal-imputazzjonijiet kollha miġjuba fil-konfront tiegħu u b'assorbiment tal-piena tat-tieni akkuża fl-ewwel akkuża skont l-artikolu 17(f) tal-Kapitolu 9 tal-Liġijiet ta' Malta, ikkundannatu għal-piena ta' multa ta' erbat elef u hames mitt Ewro (€4,500).

Rat ir-rikors tal-appellant, Ilewí Nawar, ipprezentat fil-5 ta' Diċembru 2023, fejn talab lil din l-Qorti sabiex tirriforma s-sentenza appellata u dana billi tvarja l-piena erogata b'piena iktar ekwa u ġusta.

Rat ir-risposta tal-Avukat Ġenerali pprezentata *seduta stante* nhar it-19 ta' April 2024.

Rat l-atti u d-dokumenti kollha.

Rat il-fedina penali aġġornata tal-appellant esebita mill-Prosekuzzjoni fuq ordni tal-Qorti.

Semgħet trattazzjoni.

Ikkunsidrat:

Illi, fl-ewwel aggravju mressaq mill-appellant, huwa jilmenta mill-applikazzjoni erroneja tal-Artikolu 17(f) tal-Kodiċi Kriminali mill-Ewwel Qorti meta din giet għall-kalibrazzjoni tal-piena minnha mposta, liema disposizzjoni tal-liġi tapplika biss meta l-piena prospettata għal kull reat li dwaru l-ġudikabbli ikun misjub hati, tkun waħda pekunjarja. L-appellant jikkontendi, iżda, li din id-disposizzjoni tal-liġi ma ssibx applikazzjoni għar-reati li dwarhom huwa kien misjub hati u dan għaliex dawn jikkontemplaw piena karċerarja u/jew piena pekunjarja. Jikkonsewgi għalhekk, fil-fehma tiegħu, li minkejja li l-Ewwel Qorti għazlet li timponi piena pekunjarja u mhux waħda karċerarja ma jfissirx li l-pieni applikabbli għar-reati li bihom gie mixli jipprospettaw limitament pieni pekunjarji. Huwa jsostni li għalhekk l-għarbiel ġudizzjarju li għamlet l-Ewwel Qorti meta giet biex tikkalibra l-piena kien wiehed żbaljat u dan għaliex galdarba r-reat kien jipprospetta piena karċerarja, kellu jsib applikazzjoni l-istitut tal-konkors formali jew idejali tar-reat fejn l-ewwel imputazzjoni titkellem fuq ir-reat b' mod ġeneriku kif imfassal fil-Kapitolu 424 tal-Liġijiet ta' Malta, bl-imputazzjoni l-oħra tindika fil-partikolar f'hix kienu jikkonsistu l-vjolazzjonijiet tal-liġi u l-ksur tar-regolamenti li jemanu mill-Att prinċipali.

Illi, l-artikolu in dizamina, u cioè' l-Artikolu 17(f) tal-Kodiċi Kriminali jiddisponi illi:-

(f) persuna misjuba hatja ta' aktar minn reat wiehed li għalih hemm pieni pekunjarji tingħata l-piena tal-multa jew ammenda oghla jew tal-oghla multa jew ammenda, skont il-każ, b'żieda ta' nofs kull waħda mill-multi jew ammendi l-oħra; (sottolinear ta' dina l-Qorti)

Illi, r-reati li dwarhom l-appellant kien misjub hati mill-Ewwel Qorti igorru is-segwenti pieni:

1. L-ewwel imputazzjoni - l-Artikolu 6(1)(2) tal-Kapitolu 424 tal-Liġijiet ta' Malta. Din l-imputazzjoni, fit-termini tal-Artikolu 38(3) ta' l-istess Att, iġgorr magħha "il-piena ta' prigunerija għal żmien ta' mhux iżjed minn sentejn jew multa ta' mhux inqas minn erba' mija u hamsa u sittin euro u sebgha u tmenin ċenteżmu (465.87) iżda mhux iżjed minn hax -il elf u sitt mija u sitta u erbghin euro u sebgha u tmenin ċenteżmu(11,646.87), jew dik il-multa u prigunerija flimkien ...".

2. It-tieni mputazzjoni – r-Regolament 5 tal-A.L. 88/2018. Stante li dan l-avviz legali jaqa' taht il-Kapitolu 424 tal-Ligijiet ta' Malta, fit-termini tal-Artikolu 38(3) ta' l-istess Att, il-piena hija dik **“ta' prigunerija għal żmien ta' mhux iżjed minn sentejn jew multa ta' mhux inqas minn erba' mija u hamsa u sittin euro u sebgha u tmenin ċenteżmu (465.87) iżda mhux iżjed minn haxx -il elf u sitt mija u sitta u erbghin euro u sebgha u tmenin ċenteżmu(11,646.87), jew dik il-multa u prigunerija flimkien ...”**.

Illi, hekk kif ġie ritenut ukoll f'kawża oħra deciza minn din l-Qorti fl-ismijiet “Il-Pulizija vs Pierre Sladden” deciza fis-26 t'April 2024, liema appell kienet jitratta aggravju propju identiku għal dak issa taht il-lenti tagħha, jirrizulta li ukoll f'din l-istanza hemm il-kummissjoni ta' pluralita' ta' offiżi fl-istess hin, 'l hekk imsejjaħ *concursum delictorum*. Issa att doluż uniku rizzultanti mill-istess intenzjoni kriminuza jista' jagħti lok għall-ksur ta' aktar minn disposizzjoni waħda tal-liġi. Dan huwa l-konkors formali jew idejali tar-reat li għalkemm mhux ikkontemplat fil-liġi, madanakollu din il-finzzjoni legali għandha tkun applikata fil-kalibrazzjoni tal-piena u dan meta l-istess fatt qed jagħti lok għal kummissjoni ta' iktar minn reat wiehed.

“... l-prattika kostanti tal-Qorti tagħna fil-materja ta' reat uniku tindika illi fejn si tratta ta' "un solo e medesimo fatto", cjoè att wiehed li jkun jirrizulta mil-istess intenzjoni kriminuza, liema att jinvolvi aktar minn disposizzjoni waħda tal-liġi, ikun hemm l-unicita' tar-reati, cjoè jkun hemm reat wiehed, dak magguri, salv pero' illi trid tirrizulta' necessajament dik li hija msejjaħ bhala l-inseparabilita' naturali u guridika bejn iz-zewg reati. F'dan il-kuntest mhux intiz biss il-fatt storiku jew naturali, fid-diversi mumentu tiegħu imma l-fatt guridiku fil-kumpless tiegħu.”¹

Illi, l-appellant kien mixli b' mod ewlieni li naqas milli jħares is-saħħa u is-sigurta' tal-impjegati tiegħu fuq il-post tax-xogħol. Minn dan il-fatt tniessel it-tieni reat addebitat lilu fejn hemm indikat u speċifikat in-nuqqasijiet speċifiċi u ċioe', *inter alia*, illi ma ittihdux dawk il-mizuri kollha xierqa u suffiċjenti biex jipprevjenu waqgħat mill-għoli u in-nuqqas li jkun hemm l-qugħ protettiv.

¹ App. Sup. Ir-Repubblika ta' Malta vs Michael Bonnici u Joseph Azzopardi, deciza 11 ta' Jannar 1994.

Illi, kif kien deċiż f' sentenza li jiċċita l-appellant fl-appell tiegħu –

“Issa, permezz ta’ l-ewwel imputazzjoni l-appellat gie akkuzat li naqas milli jhares is-sahha u sigurta` ta’ l-impjegati billi naqas mill jiehu l-passi necessarji kollha sabiex jigi evitat dannu fiziku, korriment jew mewt fuq ilpost tax-xoghol. Din l-imputazzjoni tiehu in konsiderazzjoni kemm is-subartikolu (1) kif ukoll is-subartikolu (2) ta’ l-artikolu 6 tal-Kap. 424 tal-Ligijiet ta’ Malta. Sabiex tirrizulta din l-imputazzjoni, il-prosekuzzjoni kellha turi x’kienu n-nuqqasijiet lamentati. Dawn in-nuqqasijiet effettivament jirrizultaw mill-imputazzjonijiet l-oħra li tagħhom l-appellat instab hati u għalhekk tali imputazzjonijiet, proprju minhabba l-konkors formali ideali, għandhom jitqiesu assorbiti fl-ewwel imputazzjoni għall-fini ta’ piena.”²

Illi, dina l-ipotezi tal-konkors formali tar-reati giet imfissra fl-artikolu 78 tal-Kodici penali Taljan tal-1889 –

“Colui che con un medesimo fatto viola diverse disposizioni di legge, e’ punito secondo la disposizione che stabilisce la pena piu’ grave.”

Illi, dwar dan il-Professor Mamo fin-Noti tiegħu dwar il-Proċedura (pagna 45) jgħid hekk –

‘In any such case if the agent is tried for any one of the several violations of the law arising out of that fact, be it even the least serious, and a judgement is given, it shall not be lawful to subject the agent to another trial for the more serious violations. This principle, first expressly affirmed in ‘Rex versus Rosaria Portelli’ has now become settled law.’

Kien deċiż –

“Fil-fatt fit-2 ta’ Diċembru, 1939, l-Imħallef Harding fil-każ ‘Camilleri versus Cilia’ kien qal li huwa principju stabbilit fil-ġurisprudenza tagħna li meta mill-istess fatt, mibni fuq l-istess intenzjoni, jinkisru żewġ drittijiet jew aktar, m’hemmx pluralita’ ta’ offiżi iżda offiża waħda bil-vjolazzjoni li jkun iżgħar jkun assorbiti fil-vjolazzjoni l-aktar serja. U jekk persuna tkun iġġudikata għal waħda mill-vjolazzjonijiet u jkun meħlus jew jinsab hati, is-sentenza iżzomm kull prosekuzzjoni ġdida li tista’ ssir għal kull vjolazzjoni oħra, ukoll jekk il-vjolazzjoni li jkun tressaq fuqha l-ewwel darba tkun l-anqas waħda serja.”³

² App. Inf. II-Pulizija vs Carmelo Ebejer, deċiża 20 ta’ Settembru 2012.

³ II-Pulizija vs Gregory Paul Brincat et (App. Inf.), deċiż 20 ta’ Settembru 2012.

Illi, jikkonsegwi għalhekk illi hemm il-konkors formali jew idejali tar-reat u dan b'referenza għat-tieni mputazzjoni li għandha tkun assorbita fir-reat ewlieni u cioè' dak maħsub fl-Artikolu 6 tal-Kapitolu 424 tal-Liġijiet ta' Malta.

Illi, l-Artikolu 38(3) tal-Kapitolu 424 tal-Liġijiet ta' Malta jistipola illi -

“Kull persuna li tagħmel xi reat kontra dan l-Att jew regolamenti magħmula taħt dan l-Att tehel, meta tinstab haġja, il-piena ta' prigunerija għal żmien ta' mhux iżjed minn sentejn jew multa ta' mhux inqas minn erba' mija u hamsa u sittin euro u sebġha u tmenin ċenteżmu (465.87) iżda mhux iżjed minn hax-xif u sitt mija u sitta u erbghin euro u sebġha u tmenin ċenteżmu(11,646.87), jew dik il-multa u prigunerija flimkien; u barra minnekk, il-Qorti tista' wkoll, fuq it-talba tal-prosekuzzjoni, tħassar il-liċenzi kollha, b'ordnijiet bil-miktub jew permessi maħruġa lil jew f'isem il-persuna misjuba haġja in konnessjoni mal-post tax-xogħol fejn ikun sar ir-reat”.

Illi, ir-reat kommiss mill-appellant kien dak maħsub fl-Artikolu 6 tal-Att prinċipali u li minnu tnisslu il-vjolazzjonijiet tal-liġi maħsuba fir-regolamenti li jagħmlu mal-Att. Ma setax għalhekk l-appellant ikun punit għall-iktar minn darba għall-istess fatt li minnu tnissel r-reat li jikkontempla l-Att u cioè' in-nuqqas ta' tħaris tas-saħħa u is-sigurta' fuq il-post tax-xogħol, liema ksur tal-liġi seħħ bil-mezz ikkontemplat fl-imputazzjoni numru tnejn addebitata lilu.

Illi, spjanat dan it-tagħlim ġurisprudenzjali u ta' dritt, jikkonsegwi illi l-appellant għandu raġun fl-aggravju minnu ntentat. Issa għalkemm huwa minnu li l-multa ta' €4500 hija fil-parametri tal-liġi, madanakollu huwa evidenti mid-*decide* tal-Ewwel Qorti illi meta din giet għal kalibrazzjoni tal-piena, hija applikat erronjament d-disposizzjonijiet tal-artikolu 17(f) tal-Kodiċi Kriminali u dan meta kellha tagħti l-piena għar-reat l-iktar gravi, li f'dan il-każ, għalkemm ir-reati kollha jgħorru l-istess piena, kellha tingħata biss il-piena għar-reat li dwaru l-appellant kien mixli fl-ewwel imputazzjoni.

Illi, għaldaqstant, għaladarba dina l-Qorti ser tgħaddi biex timmitiga l-piena erogata mill-Ewwel Qorti, ma tarax li għandha għalfejn tinoltra ruhha fl-aħħar aggravju imqanqal mill-appellant.

Illi, finalment, ma tistax dina l-Qorti ma ttennix illi r-reati marbuta mas-saħħa u s-sigurta' fuq il-post tax-xogħol, speċjalment fejn si tratta ta' siti ta' kostruzzjoni, huma reati ta' natura gravi u dan fid-dawl tal-konsegwenzi serja li n-nuqqasijiet ravvizati fil-liġi jistgħu iġibu magħhom fejn titqiegħed fil-periklu il-ħajja umana, biex b'hekk lanqas ma tista' tagħti raġun lill-appellant illi l-pieni ravvizati mill-leġislatur huma b'xi mod sproprozjonati mal-gravita' tal-ksur kommess.

Għal dawn il-motivi, l-Qorti taqta' u tiddeċiedi billi tilqa' l-appell interpost mill-appellant Iewi Nawar u tghaddi sabiex tirriforma s-sentenza appellata billi:

- 1. Tikkonfermaha fil-parti fejn sabet lill-appellant Iewi Nawar ħati tal-imputazzjonijiet kollha dedotti fil-konfront tiegħu; u**
- 2. Tirrevokaha fil-parti fejn ikkundannat lill-appellant Iewi Nawar iħallas multa ta' €4,500 u minflok tikkundannah għal ħlas ta' multa ta' elfejn u ħames mitt ewro (€2,500).**

Edwina Grima

Imħallef